

आकाशवाणी जयपुर-अजमेर
प्रादेशिक समाचार
दिनांक 07.03.2025 समय: 18.45 बजे

- प्रधानमंत्री नरेन्द्र मोदी कह्यो—स्वस्थ भारत ऊं ही विकसित भारत बणावणो संभव।
- गृह निर्माण सहकारी समितियां माथे काबू करण सारू राज्य सरकार री ओर ऊं नुवो सहकारिता कानून बणावण री तैयारी।
- हाई कोर्ट समेत प्रदेश री सगळी अदालतां मांय काल राष्ट्रीय लोक अदालत लगायी जावेला।
- राजस्थान कर्मचारी चयन बोर्ड 44 भर्ती परीक्षावां रो नुवो कैलेण्डर जारी कीनो।

000

प्रधानमंत्री नरेन्द्र मोदी कह्यो है के विकसित भारत रो सपनो स्वस्थ भारत बणावण ऊं ई सांचो कर्यो जा सके है। वे आज दादरानगर हवेली रा सिलवासा मांय राख्यी ज्यी जनसभा मांय बोल रह्या हा। प्रधानमंत्री स्वास्थ्य ढांचां ने मजबूत बणावण अर जनता ने सस्ती दवाइयां मुहैया करावण सारू जन-औषधि केंद्रां रा नेटवर्क ने और बधावण री सरकार री कोशिशों रो जिक कीनो। प्रधानमंत्री सिलवासा मांय नमो अस्पताल रा पैला दौर रो उद्घाटन कीनो। वे दो हजार 587 करोड़ रुपया मोल री 62 परियोजनावां रो उद्घाटन कीनो अर वां रा काम री नींव रखी। प्रधानमंत्री रो काल अन्तर्राष्ट्रीय महिला दिवस रे मौके नवसारी मांय व्हेवण वाळा लखपति दीदी सम्मेलन मांय सिरकत करण रो कार्यक्रम है।

000

आज जनऔषधि दिवस है। जेनेरिक दवाइयां रा इस्तेमाल ने बधावो देवण रा मकसद ऊं ओ दिन मणायो जावे है। ई मौके प्रधानमंत्री नरेन्द्र मोदी सोशल मीडिया पोस्ट रे जरिए कह्यो के जन औषधि दिवस जनता ने बेहतर गुणवत्ता वाळी सस्ती दवाइयां मुहैया करावण रा सरकार रा संकल्प ने बतावे है। वे कह्यो के ओ दिन स्वस्थ अर फिट इंडिया री निशाणी है। ई मौके केंद्रीय स्वास्थ्य मंत्री जगत प्रकाश नड्डा कह्यो के प्रधानमंत्री भारतीय जन औषधि परियोजना, अच्छी भी, सस्ती भी मंत्र सागे सगळां सारू स्वास्थ्य सेवा मांय ज़बरदस्त बदलाव ला रही है। वे प्रधानमंत्री भारतीय जन औषधि परियोजना रो जिकर करता थकां कह्यो के आ परियोजना देश रा हर रेहवासी ने स्वास्थ्य ऊं जुड़्या सगळा ज़रूरी सुबीता मुहैया करावणो तैय करे है।

.....

जन औषधि दिवस रे मौके पाली रा प्रधानमंत्री जनऔषधि केन्द्र मांय मोटी तादाद मांय मरीजां री बी.पी. अर शुगर री जांच करी ज्यी। राजसमंद रा जिला अस्पताल मांय लाभार्थी संवाद कार्यक्रम राख्यी ज्यो। सवाईमाधोपुर मांय जनऔषधि केन्द्रां माथे जनऔषधि उत्पादां रा प्रचार-प्रसार रो संकल्प लियो ज्यो।

000

राज्यपाल हरिभाऊ बागडे दो दिन रा दौरा सारू आज जैसलमेर पधर्या। वे आज तनोट माता मिन्दर मांय खास पूजा-अर्चना कर र प्रदेश मांय खुशहाली री कामना कीनी। राज्यपाल विजय स्तंभ माथे फूल चढ़ा र शहीदां ने सिरधा भाव सागे याद कीना। ई पाछे वे बावलियांवाला सीमा चौकी जा र बी.एस.एफ. रा जवानां सागे मुलाकात कीनी। राज्यपाल बी.एस.एफ. रा अहलकारां सागे मीटिंग कर र सरहदी हलकां मांय हिफाजती इन्तजामात् और बेहतर बणावण अर हलका मांय पीवण रा पाणी अर सड़क समेत न्यारा-न्यारा बुनियादी सुबीता मुहैया करावण माथे ज़ोर दीनो। राज्यपाल रणाऊ गांव मांय जनता ने ई सम्बोधित कीनी।

राज्य सरकार नुवो सहकारिता कानून बणावण री कोशिश कर रही है। इण मांय गृह निर्माण सहकारी समितियां कानी ऊं करी जावण वाळी गडबडियां माथे आंकस लगावण सारु ने खास प्रावधान कर्या जावेला। नगरीय विकास अर आवासन मंत्री झाबर सिंह खर्चा आज विधानसभा मांय आ जाणकारी दीनी। वे कह्यो के गैर सरकारी हलका कानी ऊं विकसित करी जावण वाळी कॉलोनियां स्थानीय निकाय री मंजूरी बिना ही बणा दी जावे है, ज्यां मांय बुनियादी सुबीता ई मुहैया नी कराया जावे है, जिण ऊं जनता ने नुकसाण उठावणो पड़े है। वे कह्यो के नुवा सहकारिता कानून मांय गृह निर्माण सहकारी समितियां री ओर ऊं विकसित करी जावण वाळी कॉलोनियां मांय सगळा बुनियादी सुबीता मुहैया करावणा जरूरी व्हेला। उद्योग राज्यमंत्री के.के. विश्नोई आज विधानसभा मांय बतायो के राज्य सरकार ई साल रा बजट मांय प्रदेश मांय खेती-बाड़ी सारु डिग्री बणावण रा सालाना लक्ष्य ने 5 हजार ऊं बधा र दस हजार करण रो ऐलाण करी ज्यो है।

राष्ट्रीय विधिक सेवा प्राधिकरण री ओर ऊं ई साल री पहली राष्ट्रीय लोक अदालत काल लगायी जावेला। अ अदालतां हाईकोर्ट री जोधपुर अर जयपुर पीठ समेत प्रदेश री सगळी नीचली अर राजस्व अदालतां, उपभोक्ता आयोगां अर दूजा प्रशासनिक अधिकरणां मांय लगायी जावेला। लोक अदालतां रे जरिये झगडा राजीनामां ऊं सरल अर सौहार्द्रपूर्ण तरीका ऊं निपटावण री कोशिश करी जावे है।

काल अन्तर्राष्ट्रीय महिला दिवस मनायो जावेला। ई मौके राष्ट्रपति द्रौपदी मुर्मू नई दिल्ली रा विज्ञान भवन मांय राख्या जावण वाळा राष्ट्रीय कार्यक्रम मांय सिरकत करेला। महिला अर बाल विकास मंत्रालय री ओर ऊं राख्या जावण वाळा ई कार्यक्रम रो मुद्दो नारी शक्ति विकसित भारत है। अंतरराष्ट्रीय महिला दिवस रे मौके राष्ट्रीय महिला आयोग री ओर ऊं ई नई दिल्ली मांय अखिल भारतीय महिला अधिवक्ता सम्मेलन राख्यो जावेला। दो दिन रा ई सम्मेलन मांय देश रा न्यारा-न्यारा हलकां ऊं करीब एक हजार महिला वकील सिरकत करेला। प्रदेश मांय ई मौके भांत-भांत रा कार्यक्रम राख्या जावेला। महिला दिवस री पैली वाळी सांझ आज पत्र सूचना कार्यालय, केन्द्रीय संचार ब्यूरो अर ब्यूरो ऑफ स्टैंडर्ड्स री ओर ऊं आज जयपुर मांय खास कार्यक्रम राख्यो ज्यो है। इण मांय भारतीय न्याय संहिता अर दूजा आपराधिक कानूनां रा बारा मांय जाणकारी दी जा रही है। महिला दिवस सप्ताह रा तैत पाली जिला रा मानपुरा-भाकरी री सरकारी स्कूल मांय किशोरियां सारु कार्यशाला राख र सरकार री न्यारी-न्यारी योजनावां री जाणकारी दीरीजी। बांसवाड़ा मांय महिलावां मांय व्हेवण वाळा सर्वाइकल कैंसर रा बारा मांय जाग जगावण सारु काल खास अभियान चलायो जावेला। अभियान रा तैत चिकित्सा विभाग री ओर ऊं महिलावां री जांच करी जावेला। राज्यपाल हरिभाउ बागड़े नारी शक्ति ने नमन करता थकां महिला दिवस री शुभकामनावां दीनी है। वे हर संभव कोशिश कर र महिलावां अर टाबरियां री बेहतरीन सारु सकारात्मक वातावरण बणावण री अपील कीनी। अन्तर्राष्ट्रीय महिला दिवस रे मौके आकाशवाणी समाचार जयपुर री ओर ऊं काल संवारे पौने नौ बज्यां पत्र सूचना कार्यालय जयपुर री अपर महानिदेशक श्रीमती ऋतु शुक्ला सागे खास बातचीत प्रसारित करी जावेला।

अंतरराष्ट्रीय-महिला-दिवस रा सिलसिला मांय पंचायती राज मंत्रालय री ओर ऊं लारला दिनां दिल्ली मांय राष्ट्रीय कार्यशाला राख्यो ज्यो। सशक्त पंचायत नेत्री अभियान रा तैत राख्यो ज्यो ई कार्यशाला मांय सर्वाईमाधोपुर जिला री चार महिला जनप्रतिनिधि ई सिरकत कीनी। जिला री कोड्याई ग्राम पंचायत रे मॉडल महिला हितैषी ग्राम पंचायत व्हेवण रो ऐलाण करी ज्यो है। पंचायत री प्रशासक प्रेम देवी बतायो के महिलावां मांय जाग जगावण सारु भांत-भांत रा कार्यक्रम राख्या जावेला।

.....

राजस्थान कर्मचारी चयन बोर्ड मार्च 2025 ऊं सितंबर 2026 बीचे व्हेण वाळी 44 भर्ती परीक्षावां रो नुवो कैलेंडर जारी कीनो है। इण मांय इम्तिहान री संभावित तारीखां सागे नतीजा री अनुमानित तारीखां रो दरसाव ई करी ज्यो है। बोर्ड रा सचिव डॉ. भागचंद बधाल बतायो के ओ कैलेंडर आज बोर्ड री वेबसाइट माथे जारी कर दियो ज्यो। बोर्ड रे मुजब ई साल मार्च ऊं दिसंबर महीनां बीचे 35 भर्ती परीक्षावां व्हेला जद के साल 2026 मांय नौ परीक्षावां ली जावेला।

000

जोधपुर मांय राष्ट्रीय फैशन प्रौद्योगिकी संस्थान-एन.आई.एफ.टी. री ओर ऊं क्राफ्ट बाजार लगायी ज्यो है। दो दिन ताई चालण वाळा ई बाजार मांय हाथ री कारीगरी ऊं बणायी ज्यो भांत-भांत रा सामान बिक्री सारु मुहैया करायी ज्यो है। और ब्यौरो म्हाणा खबरनवीस ऊं-

.....

इंटरनेशनल इंडियन फिल्म एकेडमी अवॉर्ड्स-आईफा 2025 समारोह काल जयपुर मांय सरु व्हेला। दो दिन रा ई कार्यक्रम मांय सिरकत करण सारु फिल्म जगत रा केई सितारा अर नामी हस्तियां जयपुर पूग रही है। काल समारोह रा पहला दिन डिजिटल अवॉर्ड्स दिया जावेला। जद के 9 मार्च ने फिल्मी सितारां कानी ऊं पेश कर्या जावण वाळा रंगारंग कार्यक्रम बीचे आईफा अवॉर्ड्स रो आयोजन व्हेला।

000

ब्यावर जिला मांय बाळ पणा मांय मजूरी खत्म करण सारु खास कोशिशों करी जा रही है। ई रा तैत सैंधडा रोड़ अर नगर परिषद हलका मांय जांच रो खास अभियान चलायी ज्यो। जिला कलेक्टर महेन्द्र खड़गावत बतायो के ई दौरान 6 बाल मजूरां ने छुड़वाई ज्यो।

000

राजधानी जयपुर मांय काल ग्लोबल बिजनेस समिट सरु व्हेला। स्टार्टअप्स ने बधावो देवण रा मकसद ऊं कराया जा रह्या दो दिन रा ई सम्मेलन मांय 100 ऊं बत्ता स्टार्टअप्स, देश-परदेश रा कारोबारी अर निवेशक सिरकत करेला।

000

बीकानेर मांय काल थिएटर फेस्टिवल सरु व्हेला। जिला प्रशासन, बीकानेर विकास प्राधिकरण अर उत्तर-पश्चिम रेलवे कानी ऊं मिल र कराया जा रह्या पांच दिन रा ई फेस्टिवल मांय रोजीना भांत-भांत रा नाट्य कार्यक्रम अर रंग संवाद राख्या जावेला।

000